

सिद्धपीठ श्री राम साईं धाम, अगया बुजुर्ग, कठौतिया, बभनान, बस्ती

उ०प्र० के बस्ती जनपद के हरैया तहसील के अगया बुजुर्ग ग्राम में श्री राम साईं धाम स्थित है। यह मन्दिर परिसर बभनान रेलवे स्टेशन से पांच किलोमीटर पूर्व में तथा हरैया तहसील से बभनान रोड पर 17 किलोमीटर दूर स्थित है। मन्दिर परिसर में प्राचीन काली माता का मन्दिर स्थापित है। कालान्तर में श्री साईं मन्दिर का निर्माण हुआ। परिसर में ही भव्य श्री सर्वेश्वर महादेव मन्दिर भी स्थापित है जहाँ बड़ी संख्या में भक्तजन नियमित रूप से जल चढ़ाने व भगवान शिव की पूजा अर्चना करने आते रहते हैं।

इसी परिसर में एक नवीन अलौकिक व दिव्य मन्दिर का निर्माण हुआ है। मन्दिर में प्रवेश करते ही सर्वप्रथम श्री हनुमान जी महाराज के अभय स्वरूप का दिव्य दर्शन प्राप्त होता है। उनके दायें तरफ मर्यादा पुरुषोत्तम भगवान श्रीराम, माता सीता व भाई लक्ष्मण सहित (सम्पूर्ण राम दरबार) अत्यन्त मनमोहक रूप में विराजमान हैं। बायें तरफ श्री राधाकृष्ण व लड्डू गोपाल जी के अलौकिक दर्शनों का लाभ भक्तों को प्राप्त होता है। विघ्नहरण भगवान श्री गणेश व माता लक्ष्मी के दर्शन कर सभी भक्त अत्यन्त आनन्दित होते हैं।

आज यह स्थान सिद्धपीठ श्री राम साईं धाम के नाम से जनमानस में विख्यात है। मन्दिर परिसर में प्रत्येक मंगलवार व शनिवार को सुन्दरकाण्ड पाठ का आयोजन किया जाता है तथा प्रत्येक बृहस्पतिवार को श्री साईं भजन—कीर्तन व भण्डारे का आयोजन किया जाता है। सनातन धर्म के अनुसार पूजा—पाठ व समस्त त्योहार का आयोजन मन्दिर परिसर में बहुत ही धूम—धाम से किया जाता है। मन्दिर में स्थापित समस्त विग्रह अत्यन्त मनमोहक, अलौकिक, दिव्य व मन को आनन्दित कर देने वाले हैं। समस्त भक्तगण भगवान के श्री चरणों में प्रार्थना कर उनके अलौकिक स्वरूप के दर्शनों से भाव—विभोर, कृतार्थ व आनन्दित होते हैं।